

आगरा में दवा माफिया ने रेलवे के खंडहर से बरामद कराई नकली व नशीली दवाएं



आगरा: दवा माफिया विजय गोयल और उसके नेटवर्क ने आगरा कैंट के पास नकली और नशीली दवाओं की सप्लाई करने को डंपिंग यार्ड रेलवे का खंडहर आवास बना रखा था. सात घंटे की रिमांड पर जब पुलिस और एंटी नारकोटिक्स टाँस्क फोर्स की पूछताछ हुई तो तब इसका खुलासा हुआ. दवा माफिया की निशानदेही पर रेलवे खंडहर आवास से नकली दवाएं बरामद की गईं. पूछताछ में खुलासा हुआ है कि गैंग के गुर्गे पहले यहां पर दवाएं डंप करते थे. इसके बाद पुलिस, जीआरपी और अन्य विभागों की नजर से बचाकर आगरा कैंट स्टेशन से सात राज्य के साथ ही नेपाल, बांग्लादेश और पाकिस्तान में दवाओं की खेप पार्सल करके भेजी जाती थी. पूछताछ में उसने जो भी जानकारी दी है. उन्हें तस्दीक करके पुलिस सिंडीकेट के अन्य लोगों पर शिकंजा कसेगी. बता दें कि आठ जुलाई 2023 को एनटीएफ और आगरा पुलिस कमिश्नर की टीम ने संयुक्त छापेमारी करके आगरा कैंट स्टेशन के पार्सल हाउस, बिचपुरी और सिकंदरा में दो अवैध दवा की फैक्ट्री का भंडाफोड किया था. दोनों फैक्ट्री से करीब पांच करोड़ रुपये की नकली और नशीली दवाएं मिली थीं. पुलिस और एनटीएफ की टीम ने दोनों फैक्ट्री सील करके जगदीशपुरा थाना और सिकंदरा थाना में अलग अलग मुकदमा दर्ज किए गए जिसमें पुलिस ने सात लोगों को जेल भेजा था. इसमें दवा माफिया विजय गोयल की पत्नी भी शामिल थी. दवा माफिया की तलाश में पुलिस टीमें लगी मगर, विजय गोयल पुलिस के हाथ नहीं आया था. वह पुलिस को चकमा देकर कोर्ट में सरेंडर किया और जेल चला गया था.

Source: <https://www.etvbharat.com/hindi/uttar-pradesh/state/agra/crime-news-the-drug-mafia-on-remand-recovered-fake-and-intoxicating-drugs-from-the-ruins-of-the-railway/up20230809094525216216247>